

ለልጅ የሳቁለት፣ ለውሻ የሮጡለት፣ ለፖለቲከኛ ያጨበጨቡለት - ይገረም አለሙ

February 11, 2016

የአበው ተረት ለልጅ የሳቁለት ለውሻ የሮጡለት ነው የሚለው። ለፖለቲከኛ ያጨበጨቡለት የሚል ቢጨመርበት ተስማሚ ይመስለኛል። ልጅ ከሳቁለት ሁሉ ቦታ እየገባ ነገር ያበላሻል፤ ውሻ ከሮጡለት ጥሎ ካላንደባለለ ወይ ካልበጨቀ አይመለስም ፖለቲከኛም ካጨበጨቡለት አበው ልቤ አደገና ያለ ቁመቱ አላስገባ አለኝ የገዛ ቤቴ እንደሚሉት ይሆንና ከእኔ በላይ ለአሳር በሚል መታባይ ብዙ ጥፋት ያደርሳል ኋላም ራሱን ያዋርዳል። እኛም ጥሎብን ይሁን ባህል ሆኖብን ባይታወቅም እየተተኩቱ ማሰደግ እየገሩ ለወግ ማዕረግ ከማብቃት ይልቅ እያሞካሹ ማበላሹትን እያጨበጨቡ ወደ ገድል መግፋቱን ተከነንበታል። በዚህ መንገድ ስንት ለሀገርና ለወገን ሊጠቅሙ ይችሉ የነበሩ ሰዎችን አጥተናል።

አድናቆታችንም ሆነ ነቀፌታችን ለመታባይ የሚዳርግ አንጂ ስክነትን የሚጋብዝ አይደለም፣ የወደድነውን ምንም ይናገር ምንም ይስራ በማጨበጨብ በማሞካሸት እናሳብጠውና ሳይበስል አንድፊርጥ እናበቃለን። አንድም በቅናት አለያም በምቀኝነት የጠላነውን ደግሞ ምንም መልካም ነገር ይናገር የቱንም ያህል በጎ ተግባር ይከውን ቃላት እየሰነጠቅን አቃቂር እያወጣን ማንቋሸሽ ማሳነስ ማደናቀፍ ከተቻለም ከጨዋታ ውጪ ማድረግ ። እንደ በጎ ነገር ከትውልድ ትውልድ እየተላለፈ ልናስወግደው ያልቻልነው በሽታ።

ንጉሱ የምትወደንና የምንወደህ የኢትዮጵያ ሕዝብ ሆይ እያሉ በስተርጀና ሲንገታገቱ ርስዎ ከሌሎ ጸሀይ ትጠልቃለች በሚሉ አሸርጋጆች ተከበው አረ ጃንሆይ እንደምትሉት ህዝቡ እየወደደዎ አይደለም የሚላቸው በጎ መካሪ አጥተው እንዳንድ ቢኖሩም ድምጻቸው ከአምጋሽ አወዳሹ ልቆ የሚሰማ ባለመሆኑ እንዳይሆኑ ሆኑ። ኮ/ል መንግሥቱ ውድ ወገኖቼ እያሉ ህዝቡ ይወደኛል በሚል ስሜት ሲናውዙ ሰልፍ ወጥቶ መፈክር የሚያሰማውን እያዩ ሲኩራሩ አረ ጓድ መንግሥቱ ርስዎ የሚያስቡትና የህዝቡ ስሜት ሀራምባና ቆቦ ነው ብሎ እውነቱን ከሚነግራቸው ይልቅ ከጓድ መንግሥቱ ጋር ወደ ፊት የሚለው አሸርጋጅ በመብዛቱ ፤ ጓድ ሊቀመንበር እንዳሉት የሚለው አሸቃባጭ ዙሪያቸውን ከቦ በመያዙ ሀገሪቱን ለውደቀት ራሳቸውን ለስደት ዳረጉ።

አቶ መለስም ያለ እድሜአቸው ለሞት የበቁት ተዉ ሁሉን ነገር በልክ አድርጉት ህዝብንም አክብሩ ታሪክንም አትዳፈሩ አንደበትዎ የታረመ ስራዎ ሀገር የሚጠቅም ይሁን ብሎ የሚመክራቸው አጥተው ያለእርስዎ እያሉ በሚያዳንቁ አሸቃባጮች በመከበባቸው ነው።

በየዘመኑ የት ይደርሳሉ የተባሉ ፖለቲከኞችም ጭብጨባ እያሰከራቸው ፣ መግሳ ልባቸውን እያሳባጠው ፣ ምክንያታዊ ሳይሆን ስሜታዊ ድጋፍ ከእኔ በላይ እያሰኛቸው በመታባይ መንገድ ሲስቱ፣ በእኔ እበልጥ እኔ እበልጥ ርስ በርስ ሲተናነቁና ሲተላለቁ ፣ አልፎም የራሳቸው ስራ እያዳገባቸው ሲወድቁ ሲወድቁ አይተናል ተጽፎ አንበበናል። ከትናት መማር ብሎ ነገር አያውቀንምና ጥሩውን ሳይሆን መጥፎውን እየወረሱ በዛው በትናንቱ ከእነርሱ የቀደሙት ለውድቀት በበቁበት መንገድ እየተጓዙ አለን አለን እያሉ ነገር ግን ወደ አለመኖር እየተንደረደሩ ያሉ ሰዎችን እያየን ነው።

አድናቂ ነኝ ደጋፊ ነኝ የሚለው በማወቅም ባለማወቅም በጭብጨባ እያሰከረ፣ በአገገገ ሙገሳ እያሳወረ የቁልቁት መንገዳቸውን ሲያፋጥንላቸው ወደ ገደሉ አፋፍ ሲመራቸው አንጂ ቆም ብለው አንዲሰያቡ ረጋ ብለው ማንነታቸውን እንዲገነዘቡ የት አንዳሉና ወዴትስ እየሄዱ አንደሆነ እንዲያስተውሉ ምክር መለገስ ቀርቶ ፋታ ሲሰጣቸው አይታይም። አበጀህ ብቻ፤

በዚህ መንገድ እየተጎዱ ካሉና በአጭር ጊዜ ውስጥ እንዳናጣቸው ከሚያሰጉ ሰዎች አንዱ ጀዋር ሙሀመድ ነው። እድሜ ለዘመኑ ጥበብ አንዳንድ የመድረክ ንግግሮቹን እንዳየነው ሲጨበጨብለት ጭብጨባውን ለማስደገም አንጂ ስለሚናገረው የሚጨነቅ አይመስልም። ወጣቱ ጀዋር ከዚህ በሽታ ተፈውሶ ለራሱም ለሀገርም የሚጠቅም ይሆን ዘንድ ምክር ሲለገሰው አድናቂ ነን ደጋፊ ነን የሚሉ ወገኖች እሱን ጎሽ አበጀህ መካሪዎችን የት አባታቸው ስለሚሉ ጀዋር በመድረክ ጭብጨባ፣ በቅርቡ ባሉ ሰዎች አበጀህ ባይነትና በማህበራዊ ድረ ገጾች ሙገሳ በሽታው ይበልጥ ስር እንዲሰድና የማይድንበት ደረጃ እንዲደርስ እየሆነ ነው።

ሰሞኑን ከማህበራዊ ድረ ገጽ ባነበብኩት አንድ ጽሁፉ የጀዋር በሽታ ምን ያህል ስር እንደሰደደ ለመገንዘብ ችያለሁ። ቢሆንም ግን ፈጥኖ ቢረዳና እሱም ፈቃደኛ ቢሆን ህክምናው ቢከብድም ይድናል። ጀዋር የአበበ ገላውን ጽሁፍ መነሻ አድርጎ በጻፈው ጽሁፍ አሮምያ የአሮምዎች ነች የሚለውን አጽንኦት ሰጥቶ ይህም እኛ ያልነው ሳይሆን ከሀምሳ አመት በፊት የአሮም አባቶች ያሉት ነው ይላል።

ዓላማቸውን መገንጠል አድርገው ለእኔ የማትሆን ኢትዮጵያ ዘጠኝ ቦታ ትበጣጠስ ብለው ባይሳካላቸው ብረት አንስተው ታግለው የነበሩ ወገኖች ከተሞክሮ ባገኙት ትምህረት ተለውጠው ሁላችንም በእኩልነት የምንኖርባት ዴሞክራሲያዊት ኢትዮጵያን መመስረት ሲሉ እየሰማን ነው። ጀዋር ከሀምሳ አመት በፊት ብሎ የሚጠቅሳቸው እነማንን ነው ፡ ካሉም እነዛ ሰዎች ያኔ መፍትሄው ያ መስሎአቸው ተናረው ሊሆን ይችላል። ዛሬ በህይወት ቢኖሩ ደግሞ ከላይ አንደገለጽናቸው ወንድሞቻችን ለውጥ ሊያርጉ ይችሉም ነበር ብሎ ማሰብ ያስፈልጋል። ጀዋር አንደወጣት፣ ጀዋር አንደተማሪ ሰው ትናትን ከዛሬ እያገናዘበ ስለመጨውም አሽጋግሮ እያየ የሚናገር የሚሰራ ሊሆን በተገባው ነበር።

ጀዋር አሮምያ የአሮምዎች ማለት ኬንያ የኬኒያዎች ሲዳማ የሲዳማዎች ማለት ነው የሚለውን ሳነብ ደንግጫለሁ። ያስደነገጠኝ ብዙ ነገሮችን በማሰቤና በማስታወሴ ሲሆን አንዱ ትውስታየ አዋሳ ላይ የገጠመኝ ነው። 1994 ዓም ነው ለስራ ጉዳይ አዋሳ ተገኝቻለሁ። በወቅቱ በሲዳማዎችና በወላይታዎች መካከል ከፍተኛ የሥልጣን ሽኩቻ ነበረ። አጋጣሚ እዛው እያለሁ ኢዴፓ የተባለው ፓርቲ ህዝባዊ ስብሰባ ይጠራል። ስብሰባው የተጠራበት አዳራሽ አነስተኛ በመሆኑ ቦታ አንዳናጣ በማለት አኔ አንግዳውና ሀገሬው ጓደኛየ ቀደም ብለን ሄደን አዳራሹ መሀል አካባቢ ቦታ ያዝን። የፊት ወንበሮች በጠዋት ተይዘዋል። ገብተን አንደተቀመጥን ጓደኛየ ከፊት ለፊት የተቀመጡትን እየቃኘ ጉድ ነው አለ። የምን ጉድ አልኩት። ከፊት ያሉት በሙሉ ካድሬዎችና ባለሥልጣኖች ናቸው አብዛኛዎቹ ደግሞ ሲዳማዎች ናቸው አለኝ። ታዲያ ምን ጉድ አለው አንደውም በስማ በለው ከሚሰሙ በተቀመሚ ስብሰባ ላይ ተገኝተው ራሳቸው ማዳመጣቸውና የስብሰባው ተካፋይ መሆናቸው መልካም ነገር ነው አልኩት።

አዳራሹ ሞልቶ ሰው ዙሪያውን በመሆን የፕሮግራሙን መጀመር እየጠበቀ ነው። የመድረኩ መሪ የፓርቲው አመራሮች ከአዲስ አበባ እየመጡ መሆኑን ገልጾ ስለመዘግየታቸው ይቅርታ በመጠየቅ በትእግስት አንድንጠብቅ ነግሮናል። አመራሮቹ ደርሰው የመድረክ መሪው የፕሮግራም ትውውቅ አድርጎ የፓርቲው ሊቀመንበር የነበሩት ዶ/ር አድማሱ ገበየሁ ንግግር እንዲያደርጉ ጋበዘ። ዶ/ሩ ከመነጋገሪያው ጀርባ ቆመው

እንኳን ደደህና መጣችሁ በማለት ንግግራቸውን ሲጀምሩ ጓደኛዎ ጉድ ነው በማለት የፈራው ነገር ተከሰተ። ከፊት ያሉት በሙሉ እጃቸውን አወጡ፤ በእጅ በማውጣት ብቻ አልታቀቡም ሥነ ሥርዓት አካሄድ እያሉ መጮህ ጀመሩ።

በፕሮግራሙ አንድተገለጸው የውይይት ክፍለ ግዜ አለ፤ ያኔ አስተያየትም ሆነ ጥያቄ ማቅረብ ትችላላችሁ፤ አሁን ግን መድረኩ የእኛ ስለሆነ መከናወን ያለበት በእኛ ፕሮግራም መሰረት ነው ሲባሉ መጀመሪያ በማን መሬት ላይ አንዳላችሁ ሳተረጋግጡ ስብሰባ መጀመር አትችሉም በማለት ረበሹ። የፖሊስ አዛዥ እዛው ከአዳራሹ ውጪ የነበረ ቢሆንም ረብሻውን ለማስቆም ፈቃደኛ አልሆነም። በሆነው ነገር ሁሉ የተሰላጩው ተሰብሳቢ አንገት አንገታቸውን እያነቀን እናስወጣቸው አለ። የፓርቲው አመራሮች እይታም የክልሉን ባለሥልጣናት አነጋግረን አንምጣ በትእግስት ጠብቁ ብለውን ሄዱ።

ብዙ ቆይተው ሲመለሱ ፕሬዝዳንቱም ም/ል ፕ/ሬዝዳንቱም ቤት ሄደው ሊያገኙባቸው አንዳልቻሉ (እለቱ እሁድ ነው) የፖሊስ አዛዥም እዛው አዳራሹ በር ላይ ሆነው እያዩ ድብድብ ካልተፈጠረ በስተቀር ፖሊስን አይመለከተውም አንዳሉባቸው ያ አንዲሆን ደግሞ ፓርቲያቸው አንደማይፈቅድ ገልጸው በሆነው ሁሉ እናዝናለን ነገሮች ተስተካለው በአጭር ግዜ አንደምንገናኝ ተስፋ አለን በማለት ተሰብሳቢውን በትነው ወደ መጡበት ሄዱ።

ልብ በሉ እነዛ የሲዳማ ካድሬዎች በማን መሬት ላይ እንዳላችሁ መጀመሪያ ሳተረጋግጡ ስብሰባ መጀመር አትችሉም ነው ያሉት። ሲዳማ የሲዳማዎች ስለሆነ ሌላው ኢትዮጵያዊ ስብሰባ ጠርቶ በክልሉ ከሚገኙ ኢትዮጵያውያን ጋር ለመነጋገር የምንሰበሰበው በሲዳማዎች ምድር ላይ ነው ብሎ ማረጋገጫ ሰጥቶ ከሲዳማዎች ፈቃድ ማግኘት አለበት ነው ጥያቄው። የጁሀር አሮሚያ የአሮሞዎች ሲዳማ የሲዳማዎች አስተሳሰብም ይሄው ነው። ጁዋር ግን ይህ እኩይ አስተሳሰብ ተጠናውቶት አንዴ ስለ ሀገራዊ አንድነት ሌላ ግዜ ስለ ጠባብ ጎሰኝነት የሚያናግረው፤ በብሄር አሮሞ በሀይማኖት እስላም የሌለና መሆን የማይቻል ይመስል በእኛ አካባቢ ቀና ብሎ የሚሄድ ክርስቲያን ቢገኝ በሜጫ ነው አንገቱን የምንለው እስከማለት ያደረሰው። ይይዘው ይጨብጠውን አሳጥቶ አንዲህ ከራሱ ጋር ጭምር የሚያጋጨው በሽታ በዘር ተላልፎበት ይሆን ወይንስ ከለማበት የተጋባበት ሆኖ።

ሌላው ጉዳይ በአሮምያ የተካሄደው ህዝባዊ እንቅስቃሴ በአፌኮ የተመራ አንደሆነ አድርጎ የገለጸው ነው። በወቅቱ በየቀኑ ለመገናኛ ብዙኀን መግለጫ ይሰጡ የነበሩት አቶ በቀለ ነጋ ህዝቡ በራሱ ያቀጣጠለው ተቃውሞ አንደሆነ ሲገልጡ አንጂ አንደም ግዜ ድርጅታቸው ማስተባበሩንና መምራቱን ሲናገሩ አልሰማንም። ። ቢሆንም አንኳን ትግሉ ከወያኔ ጋር ነውና ፣ የሚኖሩት ሀገር ውስጥ ነውና አይነገርም። አንደውም ከአቶ በቀለ ስንሰማ የነበረው አቶ በቀለ ገርባን ጨምሮ በዞንና በወረዳ ያሉ የፓርቲው አመራሮች ያለአግባብ ወንጀል እየተለጠፈባቸው መታሰራቸውን ነው። ርሳቸው ከታገቱ በኋላም ዶ/ር መረራ ከዚህ የተለየ የገለጹት ነገር የለም። ፓርቲያቸው የህዝባዊ አመጹ አስተባባሪና መሪ ስለመሆኑም አልተናገሩም። ሊናገሩም አይችሉም።

አንደኛ የፓርቲው አመራሮች ያልተናገሩትን ሁለተኛ በዚህ ምክንያት አያሌ የፓርቲው አባላት በእስር ላይ እያሉ አቶ ጆዋር ህዝባዊ እንቅስቃሴው በአፌኮ አንደተመራ መናገሩ ምን ይሉታል። ፓርቲውንና አመራሮቹን እየከሰሰ፤ በታሰሩትም ላይ ምስክርነት እየሰጠ መሆኑን ተገንዝቧል። ጭብጨባ ያስከረው ፣ አጉል ውዳሳና ሙገሳ ያሳበጠው ፖለቲከኛ እንዲህ ነው ነገር የሚያበላሽው።

ጅዋር መንገዱን ጨርቅ ያድርግልህ ተብሎ የሚተው መሆን የለበትም። ራሱን አድኖ ለሀገርም ለወገንም የሚጠቅም ዜጋ ይሆን ዘንድ ርዳታ ያስፈልገዋል። ስለሆነም አድናቂም ሆነ ደጋፊ ነን ባዮች ከጭብጨባና ሙገሳ ወጣ ብላችሁ ራሱን እንዲያይ ዙሪያ ገባውን ማስተዋል አንዲችል በሽታውንም አንዲያውቅ ልትረዱት ይገባል። ተችዎችም ወደ እልህ በማያስገባውና በሽታውን በማያባብስበት መንገድ ስህተቱን በመጠቆም፣ ችግሮቹን በማሳየት፣ እውነቱን የትና እንዴት ማግኘት አንደሚችል በማመልከት ብታግዙት መልካም ይሆናል። ፡ ከዚህ ካለፈ ጨው ለራሱህ ብለህ ጣፍጥ ነው።